
अंतर्मूखी कविता 


परेश नरेद्र कामत हो फाटल्या शतमानाच्या निमाण्या 
दसकांत मुखार आयिल्ले पिळगेंतलो सगळ्यांत म्हत्वाचो 
कवी. भारतीय कवितेच्या इतिहासांत ह्या णव्वदीच्या 
दसकाक खाशेलें म्हत्व आसा. हें दसक म्हळ्यार सरत 
आयिल्ल्या शतमानाच्या आमोरेचो काळ. ह्या काळांत 
संवसाराचे राजकारण, समाजकारण आनी अर्थकारण कूस 
परतितना दिसता. पर्यायान ताचो परिणाम साहित्य 
व्यव्हाराचेर जाले. ह्या काळांत नव्यो जाणिवो कवितेंत 
आयिल्ल्यो दिसतात. एक नवो प्रवाह एकूण साहित्यांत 
खळखळून व्हांवपाक लागलो. आनी बरेच कवी ह्या प्रवाहा 
बरबर गेले. ह्या कवींची नदर भायलो संवसार पळोवपी. हे 
कवी ह्या बदलांची नोंद घेतात. तांच्यो राजकीय आनी 
सामाजिक जाणिवो खूप खर आसतात. पूण कांय कवी 
सामके वेगळे प्रकृतीचे आसतात. भायल्या संवसारांत जे 
बदल घड्टात ताचो परिणाम तांचे कवितेचेर जायना. ताचें 
एक म्हत्वाचें कारण म्हळ्यार तांची अंतर्मूखी नदर. तांकां 
भायल्या समाज वास्तवांत म्हणपा सारको रस नासता. ज्या 
समाजांत तो रावता आनी वावुरता ताचें चित्र तो आपले 
कवितेतल्यान चितारताच अशें ना. आनी कवीन सामाजिक 
राजकीय जाणिवो आपले कवितेत व्यक्त करूंक जाय 
असो आग्रो धरप हें कितलें बरबर हाचेर विचार जावपाक 

जाय. सगळेच कवी एकेच तरेच्यो जाणिवो व्यक्त करपाक 
लागले जाल्यार त्या काळाची कविता एकसुरी जावपाचो 
भंय आसता. मात कांय कवी एकेच बरबर दोनूय तरेच्यो 
कविता रचतात. पाब्लो नेरूदा ही ताची उत्तम देख. चिली 
देशाच्या राजकीय क्रांतीत ताणें वांटो घेतलो आनी 
राजकीय आशयाच्यो कविता बरयल्यो. तेच बरबर चिली 
देशाचो सैम चितारपी आनी तरल प्रेमसंवेदना व्यक्त करपी 
कवितेची निर्मणी केली. आमची थळावी देख म्हळ्यार 
मनोहरराय सरदेसाय हांची कविता. “तुज्या आंगार म्हज्या 
आंगार फुलले मोगा मोगरे कळे' अशी शृंगार भावना व्यक्त 
करता आसतनाच तांणी 'ही लोकशाय' सारकिली परस्पर 
विरोधी अशीय कविता केली ही लक्षांत घेवपा सारकी 
गजाल आसा. सामाजिक, राजकीय जाणिवेचो कवी आनी 
भावकवी हीं दोनूय व्यक्तिमत्वां तांचे भितर एकठांय 
वावुरतना दिसतात. र. वि. पंडिताचे बाबतीत थोडेंभोव 
तशेंच म्हणपाक वाव आसा. पूण शंकर रामाणी आनी 
पांडुरंग भांगी हे निखळ भावकवी. तांचे कवितेची वाट 
वेगळी. ह्या वेगवेगळ्या प्रवाहांक लागून कोंकणी कवितेत 
एकेतरेची विविधताय आयल्या. 

ह्या संदर्भात परेश कामतीचे कविते कडेन पळयतना 
हो कवी रामाणी आनी भांगी हांचे कवितेचें दायज मुखार 
व्हरतना दिसता. ह्या कवी मदलें सारकेंपण सहजपणान 
सोदपाक येता. कित्याक तर तांची कविता प्रकृतीन एक 
सारकी. ती आत्मनिश्ठ तितलीच व्यक्तिनिश्ठ. तांचे 


रंगबोली ७ १२ 


कवितेत भायल्या संवसाराचें पडबिंब पडिल्ले दिसना. आनी 
आत्मनिश्ठ कविता ही व्यक्तिनिश्ठ आसपाक जाय. ह्यो 
दोन प्रवृत्ती एकामेकां पासून वेगळावंक येना. रॉमेंटीक 
कवितेचे तें एक खाशेलेंपण आसा. कामतीच्यो आजमेरेन 
बरयल्ल्यो कविता पळयल्यार ही एकूच वृत्ती घेवन ती 
मुखार गेल्ली दिसता. लागीं लागीं तीस वर्साच्या तिच्या 
प्रवासांत तिचो सभाव बदलिल्लो दिसना. तिच्या रूपाची 
रेखणी अदिकादित सुक्ष्म जाल्ली दिसता. कांय कवी आपले 
कवितेचो सभाव आनी प्रकृती बदलना. आनी बदल 
जालोच जाल्यार तिच्या भायल्या रंगाचो. पूण तिचें अंतरंग 
मात तशेंच उरता. काळा प्रमाण आपले नीज प्रकृतीच्या 
विरूध्द आशिल्लो आशय कवितेंत केळोवन तिचे 
विरूपीकरण केल्ले कवींची कांय देखी आसात. बाकीबाबाली 
कविता लेगीत हे अवस्थेंतल्यान गेल्या. 'दुदसागर' ते 
“आनंदभैरवी' ह्या दोन संग्रहांच्या मदल्या काळांतल्यो 
कविता तांचे मूळ प्रकृतीक मानव नाशिल्लो सामाजिक 
आशय घेवन आयिल्ल्यो दिसतात. मागीर मात तांची 
कविता आपल्या मूळा कडेन आयली. कांय कवी भूतकाळ 
आनी वर्तमान काळांत जियेतना भविश्यकाढाचो वेध 
घेतात. पूण पु. शि. रेगे, शंकर रामाणी सारकिले सौंदर्यवादी 
कवी निखळ आंतरीक अणभवांक शब्दबध्द करतात. ते 
खंयच्याच काळाचो असो विचार करीनात. पांडुरंग भांगी हो 
हेच जातकुळयेचो कवी. हे कवितेचें दायज परेश कामत 
मोट्या समर्थपणान मुखार व्हरता अशें म्हणचें पड्टा. दर 

एकलो कवी परंपरे पासून पयस वचूंक शकना. प्रत्येक 
काळाची म्हण एक संवेदनशिलताय आसता. तिचे कडेन 
जुळोवन घेवपाचो पिंडधर्म कांय कवींचो आसना हें तांचे 
कवितेचो विचार करतना मतीत घेवपाक जाय. 

परेश कामतीचो “अळंग' हो पयलो कविता संग्रह 
धरून ते 'रंगबोली' हो नवो कविता संग्रह हो ताचो कवितेचो 
प्रवास अभ्यासाचे नदरेन विचार करपा सारको आसा. 
'शुभंकर' ह्या ताच्या कविता संग्रहाचे अभ्यासपूर्ण 
प्रस्तावनेत नामनेचे समिक्षक डॉ. सोमनाथ कोमरपंत 
बरयतातः “आपल्या सृजनशीलतेच्या प्रवासा कडेन 
आत्मसोदाच्या प्रक्रियेतल्यान पळोवपाची तांक तांच्यांत 
आसा. तशें पळोवंक WIR सृजनशीलतेच्या अंतरंगाचो 
थाव लागप हें भोव कठीण. पूण परेश कामत आपल्या 
तरल प्रतिभेन ह्या व्यामिश्र प्रक्रियक नकसूद उतरांनी 
वेंगायता'. डॉ. कोमरपंतांचें हें मत खोडून काडप शक्य ना. 


तांबडीगुंज 
फुलांची ही रंगबोली 


रगताची 
तांबडीगुंज ही भास 
ओली 
मदीं 
तुजे म्हजे 

तांबडीगुंज ही 
परमळटा आस 


येता 
म्हज्या रगताचो 
म्हजे चित्रभाशेक वास... 


ही कविता ह्या संग्रहाचे सुरवेकूच येता आनी हे 
कवितेच्या भावविश्वाचे दार Sed करपाची चावी आमच्या 
हातांत येता. फुलांची ही तांबडीगुंज रंगबोली स्गताचो रंग 
आशिल्ली. हे रंगबोलयेन 'तुजे-म्हजे' मदले परमळीत 
जावपी आशेक तांबडीगुंज केल्या आनी ताकाच लागून 
ताचे चित्रभाशेकूच रगताचो वास येता. हे कवितेंत 
तांबडीगुंज हें उतर रगताच्या रंगा कडेन गाढ नातें सांगता 
आनी ह्या नात्यांतल्यान एक बंध तयार जाता. तांबडीगुंज 
हें विशेषण रगताच्या प्रतिमे कडेन एकरूप जाता आनी 
तातूंतल्यान चित्रभास ही प्रतिमा जल्माक येता. परेशाचे 
कवितेक रंगांची अनावर अशी ओड आसा. एके तरेचें 
ऑब्सेशन अशेय म्हणूं येता. ही रगताची प्रतिमा शारिरीक 
संबंदांतल्यान व्यक्त जावपी इंद्रिय संवेदना व्यक्त करता. 
लावण्याचे लखलखपी झुंबर कशी ती दिसता आनी gA 
ओलें आंग / तुज्यो रंगसंवेदना / देंवत रावल्यो म्हज्यांत / 
रावल्यो तरंगत म्हज्या अंतरंगांत.' ह्यो रंगसंवेदना 
अणभवांच्या रूपांत येतात त्यो अव्यक्त वा म्हणुया अमूर्त 

पांवड्या वेल्यान. देखून कवी : 

हांव चित्रांत 

सोदूंक लागलों म्हजेच रंग 

आनी रंगांत भिनिल्ले तुजे रूप 

स्गता सारके. 

तो फुलताच तांबडोगुंज तिच्या पाचव्याचार वेगेत 
आनी फुलत झडत रावता पाकळ्या पाकळ्यांनी तोय 
तिच्याच वेंगेंत. ती ताचे भितर एकरूप जाता तेन्नाय तिचे 
a रगताची गाज त्या पाकळ्यांनी आयकुपाक 
आयिल्ल्याचो अणभव हांगा व्यक्‍त जाता. ह्या कवितांचे 
शब्दकळेक रंगांच्यो सया आसात तशेंच अर्थाचे रंग 
आसात. तेच भशेन हे कवितेतल्यान मानसिक स्थितीची 
आंदोलनां व्यक्त जाल्लीं दिसतात. दृश्यां आनी मनाच्यो 
वेगवेगळ्यो अवस्था परेशाचे कवितेंत एकजीव जातात. 
ताचे कवितेंत तांबड्या रंगांच्या सयां बरबरूच हेर रंग 

येतात. उटंगाराचो पावस तापिल्ले मातयेक गाढ वेंग घालता 
आनी ही गाढ वेंग मातयेचे बाह्य आनी अंतरंगूय बदलून 
उडयता. मातयेच्या काळजांत विलोद फुलून माती भुल्लुसून 
वता आनी तिका फुटिल्ल्या शिरशिय्यांत ती पाचवीचार 
जाता. आनी ‘He उसयत / बियेन घेतलें अचकीत / एक 
स्वासमेकळे पाचवेंचार आवर्तन / त्या आवर्तनांत / 
घुमघुमत रावली दिकांनी / एकसारकी युगानयुगां / 
बियेच्या अंतर्मनाची / प्रसन्न पाचवी गाज'. पाचव्या 
रंगांतल्या उत्सवांतल्यान सृजनोत्सव सुचोवपी ह्यो वळी. 

पाचव्या रंगा भशेनूच हळडुवो रंग हे कवितेत काव्यानुभव 
जावन येता. वोत तणांत सळसळटा तें एखाद्रया सोरपा 
भशेन आनी परत तण सळसळटा तें सोरपा भशेनूच. सोरोप 
सळसळटा तो तणांत वोता सारकोच. हें वोतूच हळडुवें. 
आनी “अद्भूत हें हळडुवेंचार / तणांतलें' असो हो रंगाचो 
अणभव. हांगा उतरांचो खेळ आसा. वोताचो, सोरपाचो 
आनी तणाचो एक रंग जाल्लो दिसता. वयले वयर 
पळयल्यार कवी हांगा भाशीक क्रिडा करता अशें दिसता. 
पूण बारकायेन विचार केल्यार तो ह्या रंगाचे प्रतिमेक हक्‌ 
परिमाण दिता असो अणभव येतलो. परेशाच्या “शुभंकर' 
ह्या कविता संग्रहांत 'आंगाक हळद लायिल्लीं हळडुवींच 
गिमाळीं वोतां' अशी sagen रंगाची संवेदना जागोवपी 
प्रतिमा आयल्या ताची हांगा याद जाता. 

सकाळ, दनपार आनी सांजवेळ अशे दिसाचे पार 
धरले जाल्यार सकाळ आनी सांजवेळचें मळब पळोवचें. ह्या 
दोनूय काळावेलें मळब सादारण एकसारकें दिसता. ह्या 
दोनूय काळार मळबाचे रंग तांबसो, निळसो आनी कांयसो 
किरमिजी आसता. आनी खिणा खिणाक ताचो रंग बदलत 
रावता. मार्क रोथको हो एक अमेरिकन अमूर्त चित्रकार. 
ताणें आपल्या HAAR हे मळबाचे बदलत वचपी मूड्स 
चित्रायल्यात. कांय बाबतींत वासुदेव गायतोंडे हांच्या 
चित्रांतल्यान होच आशय आपले परीन व्यक्त जाता. 
तांचीं चित्रां मोनेळीक खेरीत असो अर्थ दिता. सकाळचे 
परसूय सांजवेळा वेगळीच अशी मनोअवस्था आसता. ह्या 

वेळार एकेतरेची उदासी मनांत दाटून येता आनी चुकिल्ल्यो 
माकिल्ल्यो यादी घोटेरांत परततात. 

आतां पाकळ्योच पाकळ्यो 

जशी देंवता 

सांज फुलां फुलांर 


मळब रंग 
बदलत वता 
पाखांनी ल्हवसार... 


परेशाचे कवितेचे वैशिश्ट म्हळ्यार ताचे कवितेंतल्यो 

चित्र प्रतिमा. तांचो अभ्यासाचे नदरेन विचार केल्यार 
संस्कारवादी चित्रकारांची याद जाले बगर रावना.ताचे एक 
म्हत्वाचे कारण अशें : एखाद्रया विशिश्ट अशा खिणाक वा 
अणभवाक संवेदना संस्कार करता. अशे अभिव्यक्तीक हे 
कवितेत वाट मेळटा. सैमांत जे खिणा खिणाक बदल 
जातात ते बदल ही कविता अळंगपणान टिपता. आनी ह्यो 
सोंदर्य संवेदनाच हे कवितेक आकार दिता. कविता आनी 
चित्र एकामेकांच्या सामक्यो लागीं येतात हाचो अणभव 
परेशाची कविता दिता. ती निखटी कानांनी वाचपाची 
नासंता तर दोळ्यांनी पळोवपाची आसता. सैमाच्या 
प्रतिमांक वा अवकाशाच्या प्रतिमांक आपलें अशें खाशेलें 
रूप, रंग, आकार, गती आनी लय अशे गूणधर्म आसतात. 
कामतीचे कवितेक स्त्री सोंदर्याची ओड आसा 

आनी ह्या सौंदर्याच्यो वेगवेगळ्यो सया तो अळंग रितीन 
टिपून घेता. 

रंग विरगळत गेले 

तुज्या ओठांत 

म्होंव 

पाझरत गेलें 

फुलांच्या देंठांत 

“ओठांत / देंठांत अश्या सहज जुळून आयिल्ल्या 

यमकांतल्यान तूं-हांव मदल्या नात्याक घटाय येता. 
कवीच्या भावविश्वांत 'तूं'ची वेगवेगळी रूपां दिसतात. हे 
प्रेमकवितेतल्यान मुखेलपणान व्यक्त जाता तो रतिक्रिडेचो 
भाव. रतिक्रिडा ह्या शब्दाक धरून शृंगार हो येताच. आनी 
हो शृंगार भाव मनाक चाळोवन घालपी आसता. बायलेचे 
कुडी विशींची एके तरेची आसक्ती ती व्यक्त करता. ताका 
कामभाव अशें म्हणूं येता. खूप wae हो कामभाव 
कलात्मक पांवडो गांठीना तेन्ना ती अभिव्यक्ती बटबटीत 
जाता. ती अश्लिल दिसपाक लागता. हे भाव शरीर संवेदना 
उपून ताच्याय पेल्यान वता तेन्ना ती अदीक refined 
जाता. हो नेम निखटो कवितेकूच न्हय तर एकूण कलेक 
लागता. 

अचकीत 

उतरांनी वचून बसले तूं 

म्हज्या 

आनी 

जाले चित्र 

संवेदनेचे 

लावण्याचे 

लखलखतें झुंबर 

हे वळींनी स्त्री रूपाच्या लावण्याचे एक आगळे वेगळे 

सौंदर्य दोळ्यां मुखार येता. प्रेमभावना व्यक्त करपाक कवी 
सैमप्रतिमांचो मेकळेपणान उपेग करता. लक्ष्मण पै 
सारकिल्या चित्रकाराक सैमांत बायलेचीं वेगवेगळी रूपां 
दिसतात तेच भशेन कामतीकूय सैमांत स्त्री सौंदर्याचो 
साक्षात्कार जाता. उजवाडाच्या सातूय रंगांत ती आसता 
काळखाक उजवाडावपी आनी रानमोनेळीत अळंग 
पाकळ्यो उगडीत फुलपी रानफुला भशेन. हें निखटें फूल 
न्हय तर आपलें निरागसपण जपपी रानफूल. प्रेमाची म्हण 
आपली अशी देहबोली आसता. दोन कुडी स्पर्शाच्या 
माध्यमांतल्यान उलयतात. ही गूढ भास उतरां विणें सगळे 
सांगपी. हांगा दोळेच दोळ्यांक वाचतात. 'म्हज्या स्वासांत 
/ घुमयत राव / तुजो स्वास / वाटोळे सारको / निमाण्या 
स्वासा मेरेन... असो हो अणभव चेत्रांतली पुनव आंगभर 
मनोवपी. ह्या सगळया अभिव्यक्तीत एकेतरेची 
sensuality आयल्या ती तरल रूप घेवन. 

काळ्या काळ्या दोळ्यांनी तुज्या 

वाच 

शुभ्रावस्था 

मनाची म्हज्या 

ही हे कवीची अणभव घेवपाची तरा. हो काव्यानुभव 
गूढ असो न्हय तर तो लौकीक आसुनूय ताका 
अलौकीकतायेचो स्पर्श आसा. हो अणभव जाणवता तरी 
शब्दां पेल्यान उरता. सगळेच सांगपाची तिची वज न्हय तर 
ही कविता आपलो अर्थ लावपाक सुचयता. परेशाचे 
कवितेचे तें एक खाशेलेंपण अशें म्हणपाक जाय. 
आंगभर आंगभर आतां 
सगळे कडेन 
पानां पानांची सळसळ 
असो जडांतल्यान सुक्ष्मा कडेन वचपी अणभवाचो 
हो प्रवास. परमळाच्या हंवारांत धायदिको फुलतात आनी 
जडगुळो जीव हवेंत तरंगत वचपी पिसा भशेन ल्हवपीक 
जावपी... 
कांय फावट एक कविता बरोवन जातकच दुसरे 
कवितेचें बीं रूजवणाक पड्टा. ताची गवाय 'कळा कळांनी 
वारो' आनी 'कृष्ण' ह्यो दोन कविता आसात. पयले 
कवितेंत झाडांच्यो गवळणी, वाऱ्याची कृष्णमयी बांसरी 
अशो प्रतिमा येतात आनी दुसरे कवितेंत काळोख कृष्ण 
जावन आयिल्ली दिसता. परेश हांगा कृष्णाचे प्रतिमेक नवीं 
परिमाणां दिता. ही दुसरी कविता पयले कवितेचें विस्तारीत 
रूप. एके कवितेंतल्यान हो असो दुसरे कवितेचो जल्म 
जाला आसुंये. सृजन प्रक्रियेचो तो स्वभाव अशें म्हणूंक 
जाय. 
परेशाचे कवितेक सैमाचो सांगात आसा. ताचेरूच 

तिची पोसवण जाता. देखून झाड, पान, फूल सारकील्या 
प्रतिमांची आवर्तनां ही कविता घेता. हे प्रतिमांनी दडिल्ल्या 
अथच्यो शक्यतायो ती पारखिता. ह्यो सगळ्यो कविता 
वाचून तांचो आस्वाद घेतकच दोळ्यां मुखार ह्योच प्रतिमा 
खोल कोरांतून उरता. रमेश वेळुस्कारा उपरांत झाड ही 
प्रतिमा प्रभावीपणान वापरपी कवी हो परेश कामतूच. 

कवितेक भाशीक लय आसता तेच प्रमाण तिका 
वृत्तीची लय आसता. आनी ह्या दोगांयचो सुंदर मेळ 
परेशाचे कवितेंत घडून आयिल्लो अणभवाक येता. थोडो 
अलंकारीक भाशेचो आदार घेवन सांगपाचें जाल्यार ही 
कविता म्हळ्यार पावस पडून गेल्या उपरांत मनांत वाजपी 
ओथांबे... 

परेश कामतीची कविता निखटी रंगांची आनी 
प्रतिमांची उधळण न्हय. तो प्रत्येक प्रतिमा आनी प्रतिकां 
तोलून मापून वापरता. कोंकणी कवितेंत रंगसंवेदना 
आडवादानूच आयिल्ली दिसता. कांय कडेन तिचो आशय 
धूसर आशिल्ल्यान एका परस चड अर्थाच्यो शक्यतायो ती 
व्यक्त करता. हो ताच्या तंत्राचो भाग न्हय तर तो ताचे 
कवितेच्या आशयाचो आनी अभिव्यक्तीचो सभाव. हो 
संग्रह म्हळ्यार परेशाले कवितेचें मुखार घाल्लें पावल आनी 
तेच भशेन कोंकणी कविता कितली समृध्द आसा हाची 
गवाय दिता. 


माधव बोरकार 

A आधी खादी 


चित्रभास 


तांबडीगुंज 
फुलांची ही रंगबोली 


स्गताची तांबडीगुंज 
ही भास 
ओली 


मदीं 

तुजे म्हजे 
तांबडीगुंज ही 
परमळटा आस 


येता 


म्हज्या रगताचो 
म्हजे चित्रभाशेक वास... 

सगढेच पारदर्शक 


सगळेच पारदर्शक 
उदक, वोत, वारो आनी 
झाडां लेगीत 


तुजे उदकाचे दोळे 

आनी 

वोताचें रस्मी आंग 
वाऱ्याचे झुळकेंत 
झाडांतल्यान वता सळकत 
आरपार 


हांव पारदर्शक जातां 

तुका पळेतना तुजे इतलोच 
आनी 

झाडां लेगीत पारदर्शी 
फुलारून येतात 

पानां पानांतल्यान 

मंद निस्ततल्या 
उजवाडांत... 

मोरपांखी 


स्वासांतूच आसा तूं 

आनी 

उस्वासांत हांव 

आनी 

अख्खे जिणेंतूच आमी तुडूंब 


रगतांत निळो तुज्या 
आनी 

पाचवो म्हज्या 
आनी 

मनांत झिरपता विलोदी रंग मोरपांखी... 

सुकोमल 


तूं एक पाकळी 

आनी 

हांव एक पाकळी 

त्या सुकोमल फुलाची 


मदीं 

लांबचे लांब 
देठ 
जिणेचो 
ज्याचो लागना अंतपार... 

रंग 
देंवून आयले 
तुजे कायेचो घेत आकार 


रावले गळत 
आंगा वयल्यान 
अनंग 


निस्तत 

निस्तत 

माथ्या वयल्यान 
पायां मेरेन 


घनदाट केसांतल्यान 
पावलां मेरेन तिकतिकीत 
केन्ना द्रूत 

केन्ना विलंबीत 

लयदार आवर्तनां घेत घेत 
रावले खेळत 
उजवाड-सावळेचो खेळ... 

हो रंगसंग...आनी 
सांगाताक तुजी शिरेशिरेत तट्टटीत 
जित्या रंगांची 

यौवन-अनुभुती 

साक्षात! 

र्ग 


रंग 
विराळत गेले 
तुज्या ओठांत 


rela 
पाझरत गेलें 
फुलांच्या देंठांत 


रंग 

तुजेच- उज्याचे 
ओंठूय 

तुजेच- धगाचे 
हो धग 

हो धगधग 
धगधगून 
ओंठांनीच 
भोग! 


रंगोली ७ ३१ 


अचळय 
तूं फूल कशे जेन्ना 
आयलें फुलून 


म्हजे 
ओंठ गेले आपसूक 
म्होंवांत बुडून... 


रंगबोली @ ३२ 


हो जल्म 


हो जल्म उसवता फुलां वरी 
उजवता कुसव्यांत फुल्लटून उजवाडा वरी 


हो जल्म फुलता रगतांत 
एका उम्याच्या नवलांत... 


रंगबोली ७ ३३ 





फुलोर 


फुल 
जाय तशे- 


राव परमळत 
द्रां रंद्रां 
उसयत 
पाकळ्यां वरी 


पाकळे पाकळेतलो 
फुलोर 

उजो जावन 

खेळूं दी 

वाय्यार 


पाकळ्यो 
झडत-बिडत जाल्यार 
लजूं नाका 

नागडे कायेक 
लिपोवं नाका! 


रंगबोली ७ ३४ 


हो भार फुलांचो 


पळोवन घे 
हो भार फुलांचो 
झडचे पयलीं 


सासपून घे 
सगळीं पाखां 
उडचे पयलीं 


आतां पाकळ्योच पाकळ्यो 
जशी देवता 
सांज फुलां फुलांर 


मळब रंग 


बदलत वता 
पाखांनी ल्हवसार... 


रंगबोली & ३५ 


रगता सारके 


अचकीत 

उतरांनी वचून बसले तूं 
म्हज्या 

आनी 

जालें चित्र 

संवेदनेचें 

लावण्याचे 

लखलखतें झुंबर 


तुजे ओलें आंग 

तुज्यो रंगसंवेदना 

देंवत रावल्यो म्हज्यांत 

रावल्यो तरंगत म्हज्या अंतरंगात 


हांव चित्रांत 

सोदूंक लागलों म्हजेच रंग 
आनी रंगांत भिनिल्ले तुजें रूप 
रगता ARG... 


रंगबोठी ५ ३६ 


पयस पाचव्या शेतांत 


पयस पाचव्या शेतांत 
रंग चरतात 

बळारीचे 

धवे 

धवे 


कांय रंग 
गोरवांचे फाटीर 
कावळ्यांचे 
काळे 

काळे 


रंगबोली ७ ३७ 


चित्रभाशेच्या रूपांत 


उतरां उतरांतल्यान 
हांव 
रावतां गळत 


म्हजेच नकळत 
पावस कसो 
मळबांतल्यान झिरमिरून 


तूं भिजून 
रावता 
धर्तरेच्या गोपांत रिगून 


तुजेच नकळत 


चित्रभाशेच्या रूपांत 
रंगून... 


रंगबोली ७ ३८ 


रानमोनेळ 


रानमोनेळींतलो 
फुलता काळोख निळोजांबळो 


उजवाडांत आसता तूं 
आनी 
काळखांत हांव 


उजवाडाचे सातूय रंग घेवन 
येता तूं 

आपसूक 

काळखांत 


रानमोनेळींत 

अळंग पाकळ्यो उगडीत फुलतल्या 
रानफुला भशेन 

फुलता तूं 

निळेजांबळे... 


रंगबोली ७ ३९ 





रंगबोली ७ ४० 


ओंठ 


ओठ तुजे 
फुलय 


ओठांक म्हज्या 
भुलय 


ओठांतली 
ओठांवयली 
ओठांमदली 
ओठांचेर 
गुंजतांबडी लय 


-आतां लयीत 
उलय... 


रंगबोठी ७ ४१ 


वाच 


वाच 
म्हजे दोळे 
तुज्या दोळ्यांनी 


ओठावयल्यान 
फिरय ओठ 
गोडगुलाबी 


म्हज्या स्वासांत 

घुमयत राव 

तुजो स्वास 

वाटोळे सारको 

निमाण्या स्वासा मेरेन... 


वाच 
म्हजी काया 


महामाया जावन 
वाच 


रंगबोली ७ ४२ 


वाच 
म्हजें GAM रूव 
रंद्रान रंद्र 
तनरेवन 


पळे चंद्र 
आनी मनय 
पुनव आंगभर 
चैत्रांतली... 


वाच 
हें सगळे- 
वाचून उरल्यार 


वाच 

रगता भशेन 

गोठयल्लें 

तांबडें तांबडें 

रूप म्हजें 

काळ्या काळ्या दोळ्यांनी तुज्या 
वाच 


शुभ्रावस्था 
मनाची म्हज्या... 


रंगबोली ७ ४३ 


धुक्याची संदिग्ध हय-न्हय 


आलतडी आसा 
आसतले पलतडी 
feed तरी 


पळेल्यार दिसना 
पळेनासतनाय जाणवता 
खंयतरी 


नदरेचो देंठ 

आनी काळजाचो कांठ 
हांचे मदीं 

खंयतरी 


आसत 
जावन कुपांचो फुल्लधवो 
कापूस 


व्हांवते न्हंयेची 
पाचवीचार ओळ 
उदकाळ 


रंगबोली ७ ४४ 


तांबडोगुंज लागिल्लो 
फुलांचो उजो 
रानाक 

वावटळ रेवटांतली 
सोंशेंत राविल्ली 
हळडुवीचार 


खंयतरी खंयतरी कितेंतरी 
आसाच 


जंय तडूच ना 
थंय 
मदीं धुक्याची संदिग्ध हय-न्हय तरी... 


रंगबोली ७ ४५ 


सांवरीच्या कापसा वरी 


हो पळय 
गळटा उजवाड 
ल्हवू ल्हवू 

नि 

स्त 

ता 

झिरपता तुज्या 
आंगापांगांत 


पळय 
फुलूंक लागल्या फांतोड 
तुज्या देहांत 

आनी 

जावंक लागलां 

आंग gA 

ल्हवपीक 

वाऱ्यार हुबतल्या 
सांवरीच्या कापसा वरी... 


रंगबोली ७ ४६ 


आवर्तन 


एक पाचवेचार आवर्तन घे 
आनी जा 
झाड फुलिल्ले फुलांनी भरगच्च 


आंगभर आंगभर आतां 
सगळे कडेन 
पानां पानांची सळसळ 


आनी 
वसंत रूतू फुलांफुलांचो 
खोल काळजांत 


मळब दिसतकीच 


उडून वच 
शेवणें जावन काळजांतल्यान 


घे आवर्तनां उडत उडत वाऱयाक AA 
आनी यो समेर देवन अळंग 
फूल जावन धवेफुल्ल... 


रंगबोली ७ ४७ 


पयस पळय शेतांत 


पयस पळय शेतांत 

म्हज्या पळय दोळ्यांत 
तुजें पाचवेपण 

aA तुजें 

ad तुजें 

रसरशीत शेत तुजें 

दोळ्यांत दोळे घालून पळय 
आतां आमची 

सपनांय जातलीं पाचवी... 


रंगबोली ७ ४८ 


प्रसन्न पाचवी गाज 


धुवाधार पावसान 
तापिल्ले मातयेक घाली 
गाढ वेग 


वेंग 

ओली ओली 

मातयेच्या काळजाक 
खोल मेरेन वेंटाळत गेली 


मातयेच्या काळजांत 
फुल्लो विलोद 
माती भुल्लुसली 


मातयेचे शिरेशिरेत 


हुळहुळ्ळी हरयाळी 
माती जाली 
पाचवी पाचवी 


पावस झिमझिम 
झिमझिमत रावलो 


रंगबोली ७ ४९ 


मातयेक घाल्ली वेंग 
भिजत 

गाढ प्रगाढ जायत 
रंगत रावली 


थेंब थेंब 

पावसाचें उदक 

गळत रावले 

निस्तत रावले 
मातयेच्या गर्भकुसव्यांत 


गिमाच्या धगांत 
मातयेचे कुशींत 
घुस्मटत 

झेमेत पडिल्ले बियेक 
आयली agda जाग 


कल्ल उसयत 

बियेन घेतले अचकीत 

एक स्वासमेकळें पाचवेंचार आवर्तन 
त्या आवर्तनांत 

घुमघुमत रावली दिकांनी 
एकसारकी 


रंगबोली ७ ५0 


युगानयुगां 
बियेच्या अंतर्मनाची 
प्रसन्न पाचवी गाज... 


रंगबोली ७ ५१ 


तुजे वेगेंत रान 


तुजे Hid रान कशें 
मन म्हजें 
झाडांचे 


झाडांय 

दाट 

माचंग 

मिरमिरीत 

मुसमुशिल्ली 

अळंग सोडटात कात... 


आंगापांगांत 
झाडपिको 
घमघमाट 


-रान चल्ले वेगेतल्यान 
झाडांच्या मनांत सळसळत... 


रंगबोली ७ ५२ 


सोरोप 


सळसळटा वोत तणांत सोरपा सारके 
सळसळटा तण वोतांत सोरपा सारके 
सळसळटा सोरोप तणांत वोता सारको 
हळडुवो 


अद्भूत हें हळडुवेंचार 
तणांतलें 

भर वोतांत 

सळसळत रावता म्हज्यांत 
सोरपा वरी 

फणो उबारून... 


रंगबोली ७ ५३ 


वोताचो हो रखरख 


वोताचो हो रखरख 
फुलांचो हो भार 
परमळाचो हुंवार 
धायदिकां 


जीण अशी तापून 
फुलून तुजी म्हजी 
उलयता भास वाऱ्याची 
हालतना 


तन्नसार हे वेंगेंत 
सळसळटा पानान पान 
फुलता जीण सर्वागान 
तुजी म्हजी 


परमळाच्या हुंवारांत 
फुल्ल्यो धायदिको आतां 
जडगुळो हो देह आतां 
ल्हवपीक 


रंगबोली ७ ५४ 


रानाच्या मोनांतल्यान 


रानांतल्यान 
भायर यो 
झाड जावन 


फूल जावन 
भायर यो 
झाडांतल्यान 


तळ्यांतलो 
एक थेंबो जा 
म्हजे खातीर 


गळ्यांतलो 


एक सूर 
रानाच्या मोनांतलो... 


रंगबोली ७ ५५ 





रंगबोली ७ ५६ 


ते सावढेत 


झाड 
रावले निस्तत 
पानां-फुलांनी सपनांत 
आनी 

रावली पातळत 
झाडामुळा 

सावळी 

पाचवीचार 


ते सावळेत 
नाचत रावलें 
झाड 
नागड्यांनी 
आंगभर ताच्या 
रावली फुटत 
फुलगी पानां 
कोमय्यांनी... 


रंगबोली ७ ५७ 


कळा कळांनी वारो 


कळा कळांनी 

वारो 

कळयां कळयांनी 

वारो 

फुल्ल्यो कळा 

वाऱ्याचे 

झुळकेच्यो 
मोहमयी 


सळऽ सळऽ सळऽ 
झाडां 
लख5 लखऽ WAS 
पानां 
पाचवोचार मारीत भोवर 
जाल्यो 
झाडांच्यो गवळणी 
बांसरी 
वाऱ्याची 

कृष्णमयी! 


रंगबोली ७ ५८ 


काळश्या काळश्या उदकार 


काढश्या काळश्या उदकार 
तूं व्हलयता 
उजवाड 


त्या उदकांतलो 
सगळो काळोख 
म्हजो 


उजवाड फुलिल्लो 
तुजो... 


रंगबोली ७ ५९ 


कोब 


काळोख लिपलो 
थानांत तुज्या 
उजवाडाचो 


कूड तुजी 

उजळळी 

पाशाण कशी 
तिकतिकीत काळी काळी 
मनांत म्हज्या... 


रंगबोली » ६0 


कातळाची घुप्प घोल 


जड जड कातळाची 

घुप्प घोल कोरून 

काडली भायर 
काळखाची 

शितळ ओल करून 
घेतलो आकार 

उजवाडान आपसूक 
भितर भितर शिल्पा भितर 
चंद्रकोर कसो 

ल्हवसार... 


रंगबोली ७ ६१ 


रात आसता न्हिदिल्ली 


रात आसता न्हिदिल्ली रांनी 
फुलता 

दोळ्यांतल्या 

चंद्रांनी 

चरता काळोख रातभर कातीचेर 
उजवाड 


तेवत रावता 
वातीचेर... 


रंगबोली ७ ६२ 


कृष्ण 


आतां कृष्ण कसो 
काळोख देंवून आयलो 
झाडांनी 

धिक्या धिक्यांनी 


झाडांच्या मनांत 
मुरत रावली 
आमोरेची कृष्णसया 


रानांत 


सावळ्यांची 
कृष्णलिला... 


रंगबोली ७ ६३ 


विळख्यांनी 


विळख्यांनी 
घुस्पता कुडी 
मालीं उज्याचीं पेट्टा 


धगधगती 
वासना ही 
उज्याक पाखां फुट्टा 


रगताचीं 
उसळटा TERT 
काळजाचो भरता कांठ 


तुज्या म्हज्या 
ओंठार उम्याची 
गुंजतांबडी फुलवात 


पाकळे पाकळेन 


देह उसवता 
कातीचेर फुलता कात 


रंगबोली ७ ६४ 


विळख्यांनी 
उजळटा कुडी 
रसरसता काळखांत... 


रंगबोली ७ ६५ 


रान पालेलें थंय 
चंद्र गळत आसा 
रानांत 


चान्ने फुलत आसा 
थानांत 


चंद्राक खबर ना 
रान कोणाचें 


थानांत फुलत आसा 
चान्नें मोगाचें 


मोग पिवन हो चंद्र 
गळत रावलो जंय 


झिळीमिळी चान्न्यांत 
रान पालेलें थंय... 


रंगबोली ७ ६६ 


उदकांत 


चंद्र 

तरंगत आसा 
उदकांत 
जसो 

हांव 

तुजे aid... 


रंगबोली ७ ६७ 


सुर्यफुलांच्या हंवारांत 
उजवाड कसो हात तुजो घेतनां हातांत 
दोळ्यांत अजून झेमता जागरणाची रात 


रातीचो हो घमघम काय फांतोडेचो भास 
मंद लय स्वासांची फुलांच्या पाकळ्यांत 


qia रावलो दडून तुज्या काळोख रातभर 
उजवाडाचो पाखो जावन उडलो दिकांदिकांत 


जागे जाले सातूय रंग फांतोडेच्या किर्णातले 
रसरसून फुल्ली जीण सुर्यफुलांच्या हुंवारांत... 


रंगबोली ७ ६८ 


कळे लागले फुलूंक 


कळे 
लागले फुलूंक 
तुज्या कुरपण्यांतले 


फुलून आयलें 
तुजे मन 
प्रसन्न 


मात 
कांय कळे 
फुल्लेच नात 


रावले 

तशेच मोने 
कुरपण्यांत; 
फुलपाची म्हज्या पळेत वाट... 

फुलां येतात जल्माक 


फुलां येतात जल्माक उमळशिकेन भरून, 

मेकळ्या-तट्टटीत खोल स्वासाच्यो 

उर्बेन भरिल्ल्यो गुलगुलीत पाकळ्यो 
अळंग उगडीत 


फुलां परमळटात; उपाट आनंदाच्या ल्हारांर वणखेवन; 
भारावलेल्या पाकळ्यां सांगातान खेळट्या वाऱ्याक 
उज्याचो सळसळटो 

ताल धरीत 


आनी आमोरेच्या काळखांत लागतात बावपाक फुलां; 
दीस भोगिल्ल्या, थकिल्ल्या-शिणिल्ल्या पाकळ्यांचे 
जडसाणेचो आंगा वयलो सोसना जाल्लो भार 

Sal Sal सदळ करीत... 

रातीची वाल 


रातीची वाल 
पियेता 

रोस काळखाचो 
आनी जाता घनदाट 


घनदाट ह्या वालीनी 
कुचकुचतात कळे 
पळयत 

फुलपाची वाट 


फुलता फांतोडः 

उजो कसो येता फुलून 
उजवाड 
फुलांफुलांत... 

काळाच्या हारशांत 


केंसांत खोयलें 

फूल तुवें 

ल्हवूच 

आपले भितरच 
हांसत 

सजत 

आपले भितरच 
गणयत 

लजत 

सगळ्यांच्या असवडीं 
लायनासतनां 

जाग 

माग 

कोणाकूच 

म्हजे यादीचे; 
काळाच्या हारशांत 
म्हजें पडबिंब पळेत पळेत... 

कांय फुलां 


कांय फुलां 

लयींत लागलीं उलोवंक 
आनी 

गुंथीत रावली भास 


कांय फुलां 

तालार लागलीं गावंक; 
तांचे गाणें आयकून 

सरसर चडत रावली वाल... 


कांय फुलां 

मनांतल्या मनांत रावलीं गुणगुणत 
आनी पातळत रावलो रानांत 
गंध-सुगंध 


पाकळ्यां पाकळ्यां वरी deca 
म्हाका जायत रावलो 

भास फुलांचो 

सपनांत... 

फुलपाख्यांच्या सपनांत 


मोनेळींतूय 
उलयत आसता पानां फुलां 
वाऱ्या कडेन 


वारो भिरभिरत आसता 
शेवण्यांच्या 
पाखां कडेन 


भास कळना तेन्ना आसता 
फकत 
अदमास 


भास जायत रावतात फुलांचे 


फुलपाख्यांच्या 
सपनांत 

धवीफुल्ल फांक 


गुंजतांबड्या आबोल्यां वरी 
धग रगताची 

फुलून 

इल्ली 

ड्ल्ली 

रावली न्हिवत 

शिरंतरांत 


अनंताच्या फुलां भशेन 
उजवाडाची नित्तळ 
धवीफुल्ल फांक 

ल्ह्वू 

ल्ह्वू 

रावली फांकारत 

खोल मनांत... 

मनाचे शुभ्रावस्थेत 


अनंताच्या फुला इतल्या मनाचे शुभ्रावस्थेत 
हालयतना पाळणे; 

पाळण्यांत न्हिदेक पिकिल्ले भुरे 

जाल्ले दिसता 

तळये वयले चान्नें... 

कमळां 


कमळां फुल्ल्यांत तळ्यांत 
जळामळा 


आतां लागल्यांत फुलूंक 
दोळ्यांत 
तुज्या-म्हज्या 


आयलां तुंवूय घोसार 
आनी 
हांवूय 


आनी 

आमी दोगांय 
पर्मळत 

कमळां सारकीं 
हालयत पाकळ्यो 
उबीं 

अळंग 

काळजाच्या देंठार... 

हांव विरगळटां तुज्यांत 


हांव 

विसाळटां तुज्यांत 
जसो 

उजवाड काळखांत 
आनी 

खोल झिळमिळिल्ले वरी 
रावतात फुलत 

मनांत म्हज्या 
कृष्णकमळां 

स्पर्शाची तुज्या... 

जशी आयली तशी 


जशी 
आयली तशी 
यो परतून अशी 


जशी 
आयली तशी 
वचशी परतून अशी 


यो फुलारून धवीफुल्ल 
अशी परतून-परतून 
आयली तशी 

येतली तशी 

जमता तशी 
काळखांतल्यान 
जशी 

फुलांची धून 

मंद्र 

मूठ 


हांव 

धांपता म्हजी मूठ 
तुका पळोवन 
गच्च 


तूं भरगच्च 

म्हाका पळोवन 
उगडटा 

म्हजी धांपिल्ली मूठ 
आनी 

सोडटा सपनां 

म्हजे मुठींतलीं वाऱ्यार 
शेवण्यां सारकीं 
सैरभैर... 

जिणेक पाखां Heat 


पानां फडफडली 
पानां पानांतल्यान शेवणी उडलीं 
शेवणी वचून वाऱ्याक भिडली... 


तोलत रावलीं शेवणीं वाऱ्याक 
भोवरत 
दिगंतांत 


वारो म्हळ्यार जीण 

वारो म्हळ्यार स्वास-उस्वास 
जिणेक पाखां फुट्टनां 

पळय, 

वाऱ्या वयल्यान जालो उगडास 
तुजो 

म्हाका 

आमी शेवण्यां वरी उडटनां 


-भुर्र 5५५5 

पाखां 


मळबभर पातळत राविल्ली हुनहुनीत सांज 
रंगयाळ्या कुपांची उर्बा 

वोताची परजळीत उर्जा 

आनी सांगाताक 

दर्याची गाज ल्हारां ल्हारांत भिनिल्ली 
केन्ना न्हिवून गेली रगतांतली 

कळळेच ना. 


फकत 


यादींत उरलीं 
जडावल्ली पाखां परततल्या भिऱ्यांची... 

तीं दोन शेवणीं 


तीं दोन शेवणीं एकामेकांक पळेत आसात 
आनी 

त्या शेवण्यांक पळेत आसा तूं 

आनी हांव 


-आनी हांव 
पळेत आसा तुका शेवणें जावन 
म्हजेच नकळत 


आमच्या माथ्या वयलें झाड 
पळेत आसा आमकां 

आनी घडये 

त्या शेवण्यांक लेगीत 

आनी झाडाक पळेत आसा 
ताच्या माथ्या वयले मळब 
झाडाच्या नकळत 


कोणाक कोण पळेत आसा 


तें कळच ना निमाणे मेरेन 
मळबाक लेगीत! 

चिमणेची कविता 


तिचें जग आसा चिमणे येदें ल्हान; 
त्या तेद्याच जगांत 

ती रावतली म्हणटा 

चिमणी जावन... 


भायले जग 

खूब व्हडले आसा आनी पोकोळूय 
हाची तिका नात ना 

घुस्पावपी वाटांचे भान ना 
दिकांच्या चक्राकार गतीची 

तिका ना सुलूस... ना जाण 

तिचीं पाखांय 

तिचे वरीच ल्हान ल्हान; 

हांगाचे वारेय सोसपाचे ना त्या पाखांक 
इतलीं ल्हान 

तिचे आंवडेय ल्हा5न... 


येयात, 


तिच्या अंतर्मनांत 
मातशे देवून पळेयात 

आनी उदकाळ दोळ्यांत लेगीत 
काळजा येदो एक ल्हान घोटेर बांदून 
ती भितल्ल्याच वाटांनी 

भोवून येतली म्हणटा 

चिमणी जावन... 

ओगीच 


कांय HU आयली मळबांत 
थानांचें रूप घेवन 
काळशीं काळशीं 


आत्तां आदळटलीं एकामेकांक 
इतलीं लागीं 


आनी आदळळीं लेगीत 
जोगलावत 
गडगडत 


खरें सांगूं ? 

हांवें पळेली तांचे भोवतणी 
झगझगीत 

रूप्याची देग... सरते सांजवेळे... 


तेन्ना ओगीच 
पावसाचो आयलो उगडास मनांत 
आनी तुजोय 


खऱ्यांनीच ! 

मळब कितलें पयस 


मळब कितलें पयस; 
जितले 

आसा तूं 

आनी 

आसा हांव पयस 
तितले ? 


हें मळब 

लागसार येता पयसुलें 
पळेता तेन्ना 

काळजांत जाता निळशें 


सांग, 
दिसता तुका मळब थंयच्यान 
जशें 

हांव पळेतां 
हांगाच्यान? 

पयस 


तूं हांगा ना 
हें खरेंच दिसना 


ना म्हळ्यार 
तशें मळब आसा 
आदले वरी 


आसात झाडां 
आसूंक जाय तशीं 


भिरभीर आसा 
तुज्या दोळ्यांची पानां पानांर 


तुजे यादीचे खांदयेर 
आसा म्हजें काळीज Brag 
अजुनूय 


आनी 


त्या काळजांतल्यान उडटात 
शेवणीं 

मळबांत पयस पयस... 
हें खरेंच दिसना 
aaa 


तूं हांगा नासतना 
कांयच खरें दिसना! 

पिशें 


तूं एकले 
पयस उबें 
माळून 
दिगंतओल्या 
जायेसाचें AN... 

देवत आसा तूं 


देंवत आसा तूं 
सकयल 

म्हजेसरी 

येवपाक 

नाशिल्ल्या सोपणांचेर 
दवरीत 

एक 

एक पांय 


गुंथीत आसा हांव 
मणयांची 

माळ एक 
तुजेखातीर 
नाशिल्ल्या SAAR 
बोटांनी 

ताणून धरीत 
मणयांक... 

जाय जायशे 
जाय जायशें दिसता 
नाका नाका da 


हें जाय; तें जाय म्हणटना 
कितें नाका तेंच कळना 


कळना तुजे, कळना म्हजें 
कोणाक कितें जाय तेंच कळना 


ओठार एक; मनांत एक 
हें दाखय; तें लिपय 


दाखय-लिपय नाका आतां 
फकत म्हजे खातीर जाय-जुयशें हांस एकदां... 

निळे निळे धुंदेत 


तुजो हो विखार 
जाता म्हजो फुलोर 


निळे निळे धुंदेंत एकलो 
रगतांत नाचता मोर... 

सचेतन 


ना वारो 

ना पानांची सळसळ 
ना एकाद्रें शेवणें लेगीत 
आशिकुशीक 


हें झाडांचे मौन 
काय 
हें मरण झाडांचे ? 


दिसता : 

ह्या झिळमिळट्या काळखांत 
आसुंयेता एकाद्री अव्यक्त आस 
ह्या झाडांच्या सुकिल्ल्या खांदयांनी 
खंयतरी दडिल्ली 

कोमऱयांची 

रंगपिशी 

सचेतन! 

त्या पाकळ्यांनी 


हांव 
फुलतां तांबडोगुंज 
पाचव्याचार वेंगेंत तुज्या 


तुज्या 

शिरंतरांची पालय 
लुसलुशी 
झेलयता म्हाका 
ओलायेत तुज्या 


हांव 

रावतां फुलत 

रावतां झडत 
पाकळ्या-पाकळ्यांनी 
वेगेत तुज्या 


तू 

पुंजायता पाकळ्यो 
तांबड्योगुंज; 

स्गताची गाज त्या पाकळ्यांनी 
वेंगेत तुज्या... 

उजवाडाक आयिल्ले कविता झेले : 
७ अळंग (२०००) 

miaa (२००४) 

पुरस्कार : 

७ कोकणी भाशा मंडळ पुरस्कार २००१ 

७ कोकणी भाशा मंडळ पुरस्कार २००५ 

e धी गोवा हिंदू असोसिएशन (मुंबय) कविवर्य बा. भ. 
बोरकर स्मृती साहित्य पुरस्कार २००४ 

७ कला अकादमी साहित्य पुरस्कार २००९ 

जनगंगा साहित्य पुरस्कार २०१० 

जे सी आय फोडेंचो युथ आयकॉन पुरस्कार २०१० 
युवा सृजन पुरस्कार (गोंय सरकार) २०११-१२ 
गोवा कोंकणी अकादमी सर्वोत्कृश्ट साहित्य पुरस्कार 

® छै छ के 


` वेचिक कोंकणी कवितांचे हिंदी, मराठी, पंजाबी, सिंधी, 
` गुजराती, उडिया, कन्नड आनी इंग्लीश ह्या भाशांनी 
अणकार... 


केंद्रीय साहित्य अकादमीन मेघालय, औरंगाबाद, बंगळुरू, 
पणजी, कोची, थिरूर, थ्रिशूर, कोणार्क, नागालँड हांगा 
आयोजीत केल्ल्या राश्ट्रीय पांवडया वयल्या 
कविसंम्मेलनांनी वांटो. 


अखील भारतीय आकाशवाणीच्या सर्वभाशा 
कवीसंमेलनांत ‘sa’ ही कविता सादर केल्या आनी 
तिचो अणकार सगल्या भारतीय भाशांनी जाला. 


कवी राजेश जोशी हांच्या “दो पंक्तियों के बीच' ह्या 
साहित्य अकादमी पुरस्कार फाव जाल्ल्या हिंदी 
कविता संग्रहाचो साहित्य अकादमी खातीर कोंकणी 
अणकार. 

परेश नरेंद्र कामत हो फाटल्या शतमानाच्या निमाण्या दसकांत मुखार 

आयिल्ठे पिळगेंतलो सगळ्यांत म्हत्वाचो कवी. भारतीय कवितेच्या इतिहासांत 
ह्या णव्वदीच्या दसकाक खाशेलें म्हत्व आसा. हें दसक म्हळ्यार सरत 
आयिल्ल्या शतमानाच्या आमोरेचो काळ. ह्या काळांत संवसाराचें राजकारण, 
समाजकारण आनी अर्थकारण कूस परतितना दिसता. पर्यायान ताचो परिणाम 
साहित्य व्यव्हाराचेर जाले. ह्या काळांत नव्यो जाणिवो कवितेंत आयिल्ल्यो 
दिसतात. 

परेशाचे कवितेचे वैशिश्ट म्हळ्यार ताचे कवितेतल्यो चित्र प्रतिमा. तांचो 
अभ्यासाचे नदरेन विचार केल्यार संस्कारवादी चित्रकारांची याद जाले बगर 
रावना. ताचें एक म्हत्वाचें कारण अशें : एखाद्रया विशिश्ट अशा खिणाक वा 
अणभवाक संवेदना संस्कार करता. अशे अभिव्यक्तीक हे कवितेत वाट मेळटा. 
सैमान जे खिणा खिणाक बदल जातात ते बदल ही कविता अळंगपणान टिपता. 
आनी ह्यो सौंदर्य संवेदनाच हे कवितेक आकार दिता. 

कविता आनी चित्र एकामेकांच्या सामक्यो लागीं येतात हाचो अणभव 
परेशाची कविता दिता. ती निखटी कानांनी वाचपाची नासता तर दोळ्यांनी 
पळोवपाची आसता. सैमाच्या प्रतिमांक वा अवकाशाच्या प्रतिमांक आपलें 
- अशें खाशेलें रूप, रंग,आकार, गती आनी लय अशे गूणधर्म आसतात. 

'काळ्या काळ्या दोळ्यांनी तुज्या / वाच / शुभ्रावस्था / मनाची म्हज्या' 
ही हे कवीची अणभव घेवपाची तरा. हो काव्यानुभव गूढ असो न्हय तर तो 
लौकीक आसुनूय ताका अलौकीकतायेचो स्पर्श आसा. हो अणभव जाणवता 
तरी शब्दां पेल्यान उरता. सगळेच सांगपाची तिची वज न्हय तर ही कविता 
आपलो अर्थ लावपाक-सुचयता. कवितेक भाशीक लय आसता तेच प्रमाण 
तिका वृत्तीची लय आसता. आनी ह्या दोगांयचो सुंदर मेळ परेशाचे कवितेत 
घडून आयिल्लो अणभवाक येता. | 

परेश कामतीची कविता निखटी रंगांची आनी प्रतिमांची उधळण न्हय. तो 
प्रत्येक प्रतिमा आनी प्रतिकां तोलून मापून वापरता. कोंकणी कवितेत 
रंगसंवेदना आडवादानूच आयिल्ली दिसता. कांय कडेन तिचो आशय धूसर 
आशिल्ल्यान एका परस चड अर्थाच्यो शक्यतायो ती व्यक्त करता. हो ताच्या 
तंत्राचो भाग न्हय तर तो ताचे कवितेच्या आशयाचो आनी अभिव्यक्तीचो 
सभाव. हो संग्रह म्हळ्यार परेशाले कवितेचें मुखार घाल्ले पावल आनी तेच भशेन 
कोंकणी कविता कितली समृध्द आसा हाची गवाय दिता. 


माधव बोरकार 


